

# КЫРГЫЗ РЕСПУБЛИКАСЫНЫН “КЫРГЫЗ РЕСПУБЛИКАСЫНЫН АЙРЫМ МЫЙЗАМ АКТЫЛАРЫНА ТОЛУКТООЛОРДУ ЖАНА ӨЗГӨРТҮҮЛӨРДҮ КИРГИЗҮҮ ЖӨНҮНДӨ” (“ЧЕТ ӨЛКӨЛҮК ӨКҮЛДӨР ЖӨНҮНДӨ”) МЫЙЗАМ ДОЛБООРУНУН ТАЛДООСУ

2022-ЖЫЛДЫН 15-ДЕКАБРЫ

Баарына белгилүү болгондой, 2014-жылдын 26-майында парламент депутаттары Турсунбай Бакир уулу, Нуркамил Мадалиев жана Надира Нарматова Кыргыз Республикасынын Жогорку Кеңешинде Кыргыз Республикасынын “Кыргыз Республикасынын айрым мыйзам актыларына толуктоолорду жана өзгөртүүлөрдү киргизүү жөнүндө” Мыйзам долбоорун (мындан ары – “мыйзам долбоору”) демилгелешкен. Мыйзам долбоорунда негизинен Кыргыз Республикасынын “Коммерциялык эмес уюмдар жөнүндө” Мыйзамына (мындан ары – “КЭУлар жөнүндө Мыйзам”), ошондой эле Кыргыз Республикасынын “Юридикалык жактарды, филиалдарды (өкүлчүлүктөрдү) мамлекеттик каттоо

жөнүндө” Мыйзамына жана Кыргыз Республикасынын Кылмыш-жаза кодексине өзгөртүүлөрдү жана толуктоолорду киргизүү сунушталган, ал коомчулукка “чет элдик агенттер жөнүндө” мыйзам долбоору катары белгилүү болчу. Коомдо узакка созулган жана кызуу талкуулардан кийин мыйзам долбоорун 2016-жылдын 12-майында парламент үчүнчү окууда кароонун жыйынтыгы боюнча четке каккан.

2022-жылдын 21-ноябринде парламенттин депутаты Нарматова Надира Кыргыз Республикасынын Жогорку Кеңешинде “Кыргыз Республикасынын айрым мыйзам актыларына (“Коммерциялык эмес уюмдар жөнүндө” Мыйзамга, “Юридикалык жактарды, филиалдарды (өкүлчүлүктөрдү) мамлекеттик каттоо жөнүндө” Мыйзамга, Кыргыз Республикасынын Кылмыш-жаза кодексине өзгөртүүлөрдү киргизүү тууралуу” Кыргыз Республикасынын Мыйзам долбоорун (мындан ары – “мыйзам долбоору”) демилгеледи, анын тексти “чет өлкөлүк агенттер жөнүндө” мыйзам долбооруна дээрлик окшош. Мыйзам долбоору “чет өлкөлүк агенттер жөнүндө” мыйзам долбоорунан бир гана нерсеси менен айырмаланат – анда “агент” деген сөз “өкүл” деген сөзгө алмаштырылган.

Бул Талдоону мыйзам долбоорунун мазмунуна тынчсыздандын коммерциялык эмес уюмдардын (КЭУ) суроо-талабы боюнча Эл аралык Коммерциялык эмес укук борбору (ЭКЭУБ)<sup>1</sup> даярдады. Талдоодо мыйзам долбоорунун Кыргызстандагы кыргызстандык жана чет өлкөлүк коммерциялык эмес уюмдардын (мындан ары текст боюнча – тиешелүүлүгүнө жараша “КЭУ” жана “ЧКЭУ”) ишин чектей турган негизги жоболору каралат.

Мыйзам долбоорунун көптөгөн жоболору адам укуктарын пайдубалын түзгөн негизги демократиялык принциптерге карама-каршы келет. Мыйзам долбоорунун бир катар жоболору Кыргызстан 1994-жылдан бери тарабы болуп саналган Жарандык жана саясий укуктар жөнүндө эл аралык пактынын (ЖСУЭП) жоболоруна карама-каршы келет. Башка жоболор так калыптанган эмес жана/же Кыргыз Республикасынын мыйзамдарына карама-каршы келет.

Мыйзам долбоору кабыл алынса, ал өзүнүн мүчөлөрүнүн же калктын айрым топторунун кызыкчылыктарын коргогон КЭУларга гана эмес, бардык КЭУларга, анын ичинде кайрымдуулук, гуманитардык жана калкка социалдык кызметтарды

---

<sup>1</sup> Эл аралык Коммерциялык эмес укук борбору (ЭКЭУБ) – жарандык коомдун уюмдарын укуктук жөнгө салуу, кайрымдуулук жана жарандык катышуу маселелери боюнча мамлекеттик органдарга жана КЭУларга жардам көрсөтүүчү экспертилүүлүгү төмөнкү дарек боюнча жайгашкан: Бишкек ш., Токтогул көч., 125/1-үй, 704-кеңсе, электрондук почтанын дареги: [nidrisov@icnlalliance.kg](mailto:nidrisov@icnlalliance.kg).

көрсөтүүчү уюмдарга терс таасириң тийгизет. Мыйзам долбоору мамлекеттик органдарга КЭУлардын жана ЧКЭУлардын ички иштерине кийлигишүү үчүн кеңири укуктарды берүүнү сунуштайт. Сунушталып жаткан укуктар мамлекеттик органдарга, негизсиздикти же алардын башаламандыгын чектей турган кандаидыр бир административдик эрежелерсиз эле, алардын өзүнүн гана кароосу боюнча КЭУлардын жана ЧКЭУлардын иш-аракеттерин токтотуу же аларды жооп салууга мүмкүнчүлүк берет. Ошондой эле мыйзам долбоору КЭУлардын иш-аракетине, коммерциялык уюмдардын иш-аракетин жөнгө салууда параллелдүү колдонулбаган тоскоолдуктарды жана чектөөлөрдү жаратат<sup>2</sup>.

Албетте, Кыргызстан, башка мамлекеттер сыйктуу эле, өзүнүн улуттук коопсуздугуна жана эгемендүүлүгүнө карата коркунучтардын алдын алуу үчүн тиешелүү чарапарды көрүшү керек. Бирок КЭУларды бул коркунучтун өзгөчө булагы катары кароо жаңылыштык болуп саналат.

Мыйзам долбоорунун КЭУларга каршы багытталган басмырлоочу ченемдерин төрт топко бөлүүгө болот: (1) бардык, анын ичинде чет өлкөлүк каржылоону албаган, КЭУларга каршы багытталган ченемдер, (2) “чет өлкөлүк өкулдөр” катары тааныла турган КЭУларга каршы багытталган ченемдер, (3) ЧКЭУлардын филиалдарына жана өкүлчүлүктөрүнө каршы багытталган ченемдер жана (4) КЭУлардын жана ЧКЭУлардын өкүлдөрүн кылмыш-жаза жоопкерчилигине тартуу жөнүндө ченемдер.

Төмөндө мыйзам долбоорунун кооптонууларды эң көп жараткан жоболорун карайбыз:

1. Бардык КЭУлар үчүн жаңы оордук келтирүүчү талаптарын бекитүү, мамлекеттик органдарга алардын ички иштерине кийлигишүүгө уруксат берүү:
  - алар үчүн ыйгарым укуктуу мамлекеттик органга жаңы отчетту берүүнү белгилөө;
  - Кыргыз Республикасынын Юстиция министрлигине (мындан ары – Юстиция министрлиги) КЭУдан анын ички документтерин суроо

---

<sup>2</sup> Эл аралык практикага ылайык, демократиялык өлкөлөрдө кайрымдуулук же коомго пайдалуу уюмдун статусуна ээ болбогон жөнөкөй коммерциялык эмес уюмдардын ишин укуктук жөнгө салуу коммерциялык уюмдардын ишин укуктук жөнгө салууга (кэттоо, отчеттуулук, мамлекеттик органдар тарабынан текшерүүлөр, жооу ж.б. жолжоболору боюнча) окшош болушу керек.

жана текшерүү, өз өкүлдөрүн КЭУнун бардык ички иш-чараларына катышуу үчүн жөнөтүү, өзүнүн кароосу боюнча – КЭУнун иш-аракети аны түзүү максаттарына дал келгендигин же келбекендигин аныктоо укугун берүү.

2. Чет өлкөлүк булактардан каржылоону алган КЭУларды “чет өлкөлүк өкүлдөр” катары кемсингүүчү атайын каттоого мажбуурлоо, алардын иш-аракетин чектөө, алар үчүн оордук келтириүүчү талаптарды белгилөө:
  - алардын ар жылкы финансыйлык аудиттен өтүүсү боюнча талаптарды коюу;
  - алардын ыйгарым укуктуу мамлекеттик органга жаңы отчетту берүү жана отчет менен ар жылкы финансыйлык аудиттин корутундусун жалпыга маалымдоо каражаттарында (мындан ары – ЖМК) же КЭУлардын вебсайтында жарыялоо боюнча талаптарды белгилөө;
  - Юстиция министрлигине бул КЭУлардын ишмердүүлүгүн пландуу жана пландан тышкary текшерүүлөрдү жүргүзүү, ошондой эле өзүнүн кароосу боюнча алардын иш-аракетин 6 айга чейинки мөөнөткө токтото туруу укугун берүү.
3. ЧКЭУлардын филиалдары жана өкүлчүлүктөрү үчүн оордук келтириүүчү жаңы талаптарды белгилөө, алардын ишмердүүлүгүн чектөө, Юстиция министрлигине алардын ички иштерине кийлигишүү укугун берүү:
  - алардын ар жылкы финансыйлык аудиттен өтүүсү боюнча талаптарды белгилөө;
  - алардын ыйгарым укуктуу мамлекеттик органга жаңы отчетту берүү жана отчетту ЖМКда же вебсайтта жарыялоо боюнча талаптарды белгилөө;
  - Юстиция министрлигине ЧКЭУлардын филиалдарына жана өкүлчүлүктөрүнө тигил же бул жергиликтүү КЭУларды каржылоону токтотуу боюнча көрсөтмө берүү, ошондой эле өзүнүн кароосу боюнча, соттук чечимсиз, аларды филиалдар жана өкүлчүлүктөрдү каттоодон өткөрүү реестринен чыгарып салуу жөнүндө чечим кабыл алуу укугун берүү.

4. Кыргыз Республикасынын Кылмыш-жаза кодексине, параллелдүү түрдө коммерциялык уюмдардын жана мамлекеттик органдардын өкүлдөрүнө карата колдонулбаган, КЭУлардын жана ЧКЭУлардын өкүлдөрүнүн кылмыш-жаза жоопкерчилиги жөнүндө жаңы ченемдерди киргизүү.

Төмөндө мыйзам долбоорунун жогоруда көрсөтүлгөн жоболору эмне үчүн көйгөйлүү болуп саналаары баяндалган.

1. **БАРДЫК КЭУЛАР ҮЧҮН ЖАҢЫ ООРДУК КЕЛТИРҮҮЧҮ ТАЛАПТАРДЫ БЕЛГИЛӨӨ, ЮСТИЦИЯ МИНИСТРИЛИГИНЕ КЭУЛАРДЫН ИЧКИ ИШТЕРИНЕ КИЙЛИГИШҮҮ УКУКТАРЫН БЕРҮҮ**

- 1.1. КЭУЛАР ҮЧҮН ҮЙГАРЫМ УКУКТУУ ОРГАНГА ЖАҢЫ ОТЧЕТТУ БЕРҮҮНУ БЕЛГИЛӨӨ

Мыйзам долбоорунда КЭУлар жөнүндө Мыйзамга төмөндөгү ченемди киргизүү сунушталат: “*КЭУлар үйгарым укуктуу органга өзүнүн иш-аракети жөнүндө, жетектөөчү органдардын персоналдык курамы жөнүндө отчетторду камтыган документтерди, акча каражаттарын сарптоо жана башка мүлктүү, анын ичинде чет өлкөлүк булактардан алынган мүлктүү пайдалануу максаттары жөнүндө документтерди берүүгө милдеттүү...*”.

Муну менен, эгерде мыйзам долбоору кабыл алынса, КЭУлар үйгарым укуктуу мамлекеттик органга (азыркы учурда берилип жаткан төрт отчетко кошумча) дагы бир отчет тапшырууга милдеттүү болушат. Азыркы убакта Кыргызстанда бардык юридикалык жактар (алардын ичинде КЭУлар да):

(1-2) салыктар жана Социалдык фондго камсыздандыруу төгүмдөрү боюнча салык органдарына ай сайын эки отчет берип турушат:

(3) ар бир жарым жылда статистика органдарына отчет тапшырып турушат;

(4) азыркы учурда колдонуудагы КЭУ жөнүндө Мыйзамга ылайык (17-берене) КЭУ кирешесинин булактары, аларды чыгымдоо багыттары жөнүндө маалыматтарды, ошондой эле сатып алынган, колдонулуучу жана ажыратылуучу мүлктөр жөнүндө маалыматтарды Мамлекеттик салык кызматынын (МСК) сайтына жыл сайын 1-апрелге чейин жайгаштырууга милдеттүү. Бул жобо 2021-жылдын 29-июнунан тартып күчүнө кирген жана КЭУнун ишинин ачык-айкындуулугун камсыз кылуу максатында кабыл алынган.

Дагы бир мамлекеттик органга жаңы отчет тапшыруу ашыкча болуп саналат жана КЭУлар үчүн кошумча негизсиз оордуктарды жаратат. КЭУлар жаңы отчетту даярдоого жана аны тийиштүү мамлекеттик органга тапшыруу үчүн убакыт жана күч сарптоого мажбур болушат, бул убакыт жана күч алардын уставдык коомго пайдалуу иш-аракетине сарпталса дурус болмок. Мындан тышкарлы, мыйзам долбоорунда жаңы отчеттүн формасы белгиленбөгендиктен жана мамлекеттик органдарга кандай кошумча маалымат берилиши керектиги такталбагандыктан, - бул мамилелер мыйзам алдындагы актылар менен жөнгө салынышы ыктымал. Өз кезегинде, мыйзам алдындагы актылар отчеттуулукту өзгөчө татаал жана оор кылуу менен, КЭУлар үчүн кошумча кооптонууларды жаратышы мүмкүн.

Жаңы отчетту берүү боюнча талап КЭУлар үчүн гана эмес, мамлекеттик органдардын өздөрү үчүн да көйгөйлөрдү жаратат. Эгерде мыйзам долбоору кабыл алынган күндө да, анда ал кабыл алынгандан кийин миндеген КЭУлар өз отчетторун, мисалы, Юстиция министрлигине тапшыра башташат. Бул отчетторду окуш үчүн эле бул мамлекеттик органдын жумушчуларынын санын олуттуу көбөйтүү керек болот. Мунун баарына канча бюджеттик акча натыйжасыз сарпталат? Өзгөчө Кыргызстан эгемендүүлүк алгандан бери КЭУларды Кыргызстанга зыян келтирүү менен чет өлкөлүк донорлордун пайдасына пайдалануунун айрым учурлары да болгон эместигин да эске алуу керек.

#### 1.2. ЮСТИЦИЯ МИНИСТРЛИГИНЕ КЭУЛАРДЫН ИЧКИ ИШТЕРИНЕ КИЙЛИГИШҮҮ УКУКТАРЫН БЕРҮҮ

Мыйзам долбоору Юстиция министрлигине олуттуу жаңы ыйгарым укуктарды берет, алар дээрлик эч кандай административик алкактар менен чектелген эмес. Юстиция министрлиги жана анын бөлүмдерү Юстиция министрлигинин аракеттерин чектей турган жана КЭУлардын укуктарын коргой турган кандайдыр бир жол-жоболордун жоктугунун шартында, КЭУлардын ички документтерин сурал жана текшере алышат, КЭУлардын ар кандай ички иш-чараларына катышуу үчүн өз өкүлдөрүн жөнөтө алышат, өзүнүн кароосу боюнча – КЭУлардын иш-аракети аны түзүү максаттарына дал келгендигин же келбекендигин аныктайт.

- *КЭУлардын бардык ички документтерин суроо жана текшерүү ыйгарым укугу.* Мыйзам долбоору Юстиция министрлигине каалаган

КЭУлардын ички документтерин, анын ичинде ички башкаруу, ички эрежелер, уюмдун жетекчилигине ички көзөмөл жана финансыйк документтерди суроо жана текшерүү ыйгарым укуктарын берет. Мыйзам долбоорунун сунушталган ченеми төмөнкүлөргө карама-карши келет:

1) КЭУ жөнүндө Мыйзамдын 5-беренесине, ал жерде “*мамлекеттик органдардын же кызмат адамдарынын коммерциялык эмес уюмдардын иш-аракетине кийлишигүүсүнө... жол берилбей*” тургандыгы жөнүндө айтылат, ошондой эле

2) эл аралык практикага жана Кыргыз Республикасынын эл аралык милдеттенмелерине, алсак, ЖСУЭПтин 17-беренесине, ага ылайык “*1. Эч ким анын жеке жана уй-булөлүк жашоосуна негизсиз же мыйзамсыз кийлигишүүгө, анын турак жайынын же анын корреспонденциясынын сырына кол тийбестикке негизсиз же мыйзамсыз кийлигишүүгө же анын ар-намысина жана беделине мыйзамсыз кол салууларга кабылбайт. 2. Ар бир адам мындай кийлигишүүлөрдөн же мындай кол салуулардан мыйзам менен коргонуу укутуна ээ*”. Адам укуктарынын негизги кепилдиктери КЭУларга да жайылтылат, бул Адам укуктары боюнча эл аралык соттун чечимдери менен бир нече ирет ырасталган, анткени КЭУлар жарандардын бирикмелери болуп эсептелет.

- *КЭУлардын ар кандай ички иш-чараларына өз өкулдөрүн жөнөтүү ыйгарым укуту.* Мыйзам долбоору Юстиция министрлигине кандайдыр бир чектөөлөрсүз, КЭУлардын ички иш-чараларына катышуу үчүн өз өкулдөрүн жөнөтүүнү шарттайт. Мамлекеттик кызматкер уюмдун мүчөлөрүнүн ички жолугушууларына, мисалы, алар жарандардын кызыкчылыктарына карама-карши келиши мүмкүн болгон, мамлекеттик органдын чечимине кантип таасир этүү керектигин чече турган жолугушууларына катыша алат. Мамлекеттик кызматкердин мындай катышуусу, албетте, жарандардын укуктарын жана кызыкчылыктарын коргоо боюнча уюмдун натыйжалуулугун төмөндөтөт же жоготот. Көрсөтүлгөн ыйгарым укуктар ЖСУЭПтин 17-беренесине карама-карши келет.
- *Өзүнүн кароосу боюнча, КЭУлардын иш-аракети мыйзамдуу болуп саналаарын аныктоо ыйгарым укуту.* Мыйзам долбоору Юстиция министрлигине өзүнүн кароосу боюнча КЭУлардын иш-аракети же

чыгымдары аны түзүүнүн уставдык максаттарына дал келгендигин же келбegenдигин баалоо укугун берет. Мисалы, КЭУ өзүнүн уставында билим берүү ишмердүүлүгү менен алектене турганын аныктаган, бирок кайсы бир учурда, КЭУлардын мүчөлөрү же байкоочу органы уюм балдар үйүнө жардам бере турганын чечишет. Мындай ишмердүүлүк уставда жазылган эмес, билим берүү ишмердүүлүгү болуп саналбайт жана өзүнүн коомго пайдалуу мүнөзүнө карабастан, уставга карама-карши келген катары бааланышы мүмкүн, демек, КЭУну жоопкерчиликке тартуу үчүн негиздеме катары кызмат кылат. Кыргыз Республикасынын Конституциясынын 53-беренесинин 2-бөлүгүнө жана кадимки эл аралык практикага ылайык КЭУлар коммерциялык ишканалар сыйктуу эле кеңири укуктук жөндөмдүүлүккө – мыйзамда тыюу салынбаган ар кандай ишмердүүлүктүү жүргүзүүгө укуктуу болууга тийиш. Жападан жалгыз негиздүү чектөө – КЭУнун иш-аракетинин негизги максаты “пайда алуу” болбошу керек деген талап болушу мүмкүн. Кошумча чектөөлөр бардык КЭУларга эмес, олуттуу салыктык жана башка жеңилдиктерди пайдаланган, КЭУлардын айрым топторуна (мисалы, кайрымдуулук уюмдарына) карата колдонулушу мүмкүн. КЭУнун иш-аракети мыйзамдардын алкагында жүргүзүлгөндүктөн, өзүнүн иш-аракетинде уставдын талаптарын канчалык так сактоо же сактабоо - бул КЭУнун өзүнүн жана анын жогорку башкаруу органынын ички иши. Бул жаатта мыйзам долбоорунда сунушталган өзгөртүүлөр Кыргыстандын эл аралык милдеттенмелерине, алсак, ЖСҮЭПтин 17-беренесине карама-карши келет.

2. ЧЕТ ӨЛКӨЛҮК БУЛАКТАРДАН КАРЖЫЛООНУ АЛГАН КЭУЛАРДЫ “ЧЕТ ӨЛКӨЛҮК ӨКҮЛДӨР” КАТАРЫ АТАЙЫН КАТТООДОН ӨТҮҮГӨ МАЖБУРЛОО, АЛАРДЫН ИШ-АРАКЕТИН ЧЕКТӨӨ ЖАНА АЛАР ҮЧҮН ООРДУК КЕЛТИРҮҮЧҮ ТАЛАПТАРДЫ КОЮУ
  - 2.1. ЧЕТ ӨЛКӨЛҮК БУЛАКТАРДАН КАРЖЫЛООНУ АЛГАН КЭУЛАРДЫ “ЧЕТ ӨЛКӨЛҮК ӨКҮЛДӨР” КАТАРЫ АТАЙЫН КАТТООДОН ӨТҮҮГӨ МАЖБУРЛОО

Мыйзам долбоору Кыргыз Республикасынын аймагында “саясий ишмердүүлүккө” катышкан, чет өлкөлүк булактардан каржылоону алган КЭУларды “чет өлкөлүк өкүлдөр” катары кемсингүүчү атайын каттоодон өтүүгө мажбурлоо боюнча,

ошондой эле алардын ишмердүүлүгүн чектөө, алар үчүн оордук келтириүүчү талаптарды коюу боюнча ченемдерди камтыйт.

“Чет өлкөлүк өкүл” түшүнүгү терс өңүткө ээ. Бул түшүнүк мындай статусу бар КЭУ Кыргызстандын жана өз элинин кызыкчылыктарына эмес, чет мамлекеттин же чет өлкөлүк уюмдун кызыкчылыктарына кызмат кылат деген маанини берет, бул чындыкка дал келбейт. Мыйзам долбоорунда сунушталган “саясий ишмердүүлүк” түшүнүгүн кецири аныктоону жана чет өлкөлүк каржылоону алган көп сандаган КЭУларды эске алуу менен, мыйзам долбоору кабыл алынса, көпчүлүк КЭУлар “чет өлкөлүк өкүлдөр” катары катталышы же каржылоосунун жападан жалгыз булагынан жана уставдык ишмердүүлүктүү жүргүзүүдөн баш тартуусу керек болот.

Азыркы убакта өлкөдөгү дээрлик бардык КЭУлар чет өлкөлүк булактардан каржылоону алышат, анткени жергилиткүү булактардан КЭУларды каржылоо үчүн шарттар түзүлгөн эмес. КЭУлардын ишкердик ишмердүүлүк жүргүзүү үчүн стимулдары жок, КЭУларга материалдык колдоо көрсөтүүгө даяр болгон жеке жана юридикалык жактарды колдоо чаралары жетишсиз, мамлекет да КЭУлар менен өз ара пайдалуу келишимдерге карата жетиштүү финанссы каражаттарын бөлбөйт.

Мыйзам долбоорунда “саясий ишмердүүлүк” түшүнүгү өтө кецири аныкталган:

*“Саясий ишмердүүлүк – бул мамлекеттик органдардын алар тарабынан жүргүзүлүп жаткан мамлекеттик саясатты өзгөртүүгө багытталган чечимдерди кабыл алуусуна таасир этүү, көрсөтүлгөн максаттарда коомдук пикирди калыптандыруу максатында саясий акцияларды уюштурууга жана өткөрүүгө катышуу (анын ичинде каржылоо аркылуу)”.*

Мыйзам долбоорунда “саясий ишмердүүлүк” түшүнүгүн мындай кецири аныктоого байланыштуу, өз мүчөлөрүнүн укуктарын жана/же коомдук кызыкчылыктарды коргогон, (мисалы, адам укуктарын коргоо же курчап турган чөйрөнү коргоо) жүздөгөн КЭУлар “саясий ишмердүүлүккө” катышкан катары таанылышы жана алар чет өлкөлүк каржылоо алганда – “чет өлкөлүк өкүлдөр” катары каттоодон өтүүгө мажбурланышы мүмкүн. Мындай талаптар болгондо көптөгөн КЭУлар өздөрүнүн ишин токtotушат, анткени эч ким өзүн “чет өлкөлүк өкүл” катары аталып калышын каалабайт. “Чет өлкөлүк өкүл” катары каттоодон өтүү жөнүндө талапты КЭУларды каржылоо маселесине жана алардын

ишимердүүлүгүнө түздөн-түз кийлигишүү катары караганга болот, андайга демократиялык мамлекеттерде жол берилбейт.

Демократиялык салттар менен курулган дүйнөнүн бардык өлкөлөрүндө уюмдар (анын ичинде КЭУлар) чет өлкөлүк каржылоону алып жана аны түрдүү ишимердүүлүк менен алектенүү, анын ичинде мыйзам реформаларын жылдыруу, түрдүү маселелер боюнча мамлекеттин саясатына каршы чыгуу, шайлоолор убагында байкоочулар катары катышуу же тигил же бул чөйрөдө саясатты иштеп чыгууда мамлекетке жардам берүү ж.б. үчүн пайдалана алышат. Чет өлкөлүк каржылоо маселелеринде айрым чектөөлөр уюмдардын тар топторуна карата (мисалы, саясий партияларга) жана кээ бир ишимердүүлүктүн так аныкталган түрлөрүнө карата (мисалы, мамлекеттик органдарга талапкерди колдоодо шайлоо кампанияларын каржылоодо) колдонулушу мүмкүн. Бул айрым чектөөлөр Кыргыз Республикасынын мыйзамдарында, анын ичинде Кыргыз Республикасынын Конституциясында бекемделген.

Кыргызстанда азыркы убакта, бардык демократиялык өлкөлөрдөгүдөй эле, жарандар жана уюмдар үчүн “*мыйзам менен тыюу салынбагандардын баарына уруксат*” принципи бекитилген<sup>3</sup>. КЭУларды каржылоого байланыштуу да бул принцип колдонулат, бул демократия принциптерине толугу менен жооп берет. Азыркы убакта Кыргызстанда түрдүү булактардан, анын ичинде чет өлкөлүк булактардан каржылоону алган, жүздөгөн, миндеген КЭУлар түрдүү чөйрөлөрдө коомго пайдалуу иш-аракеттерди жүргүзүшөт, мисалы:

- жергиликтүү жамааттарды өнүктүрүү,
- шайлоо кампанияларынын ачыктыгына көмөктөшүү,
- улгайгандарды, мүмкүнчүлүгү чектелген адамдарды, кароосуз калган балдарды жана жарандардын башка муктаж болгон катмарларын колдоо,
- жакырчылыктын деңгээлин төмөндөтүү,
- курчап турган айлана-чөйрөнү коргоо,
- саламаттыкты сактоо,
- камалгандарды кармоо шарттарын жакшыртуу,
- укук коргоо ишимердүүлүгүн колдоо,
- сөз эркиндигин жана ЖМКларды колдоо,
- демократияны өнүктүрүү,

---

<sup>3</sup> Кыргыз Республикасынын Конституциясынын 53-беренесинин 2-бөлүгү

- жана башка көптөгөн эл аралык жана чет өлкөлүк гранттардын эсебинен каржыланып жаткан коомго пайдалуу программалар.

Белгилей кетсек, Кыргыз Республикасынын Кылмыш-жаза кодексинде жана Кыргыз Республикасынын Укук бузуулар жөнүндө кодексинде бардык коомдук кооптуу укук бузууларга жана кылмыштарга карата жоопкерчиликтер белгиленген. Ички же тышкы булактардын эсебинен каржыланганынан көз караптысыз, бул укук бузууларды же кылмыштарды жасаган адамдар, - тийиштүү жоопкерчиликти тартышат.

#### 2.2. КЭУ – “ЧЕТ ӨЛКӨЛҮК ӨКҮЛДӨР” ИШМЕРДҮҮЛҮГҮН ЧЕКТӨӨ ЖАНА АЛАР ҮЧҮН ООРДУК КЕЛТИРҮҮЧҮ ТАЛАПТАРДЫ КОЮУ

Мыйзам долбоору “чет өлкөлүк өкүлдөр” катары тааныла турган КЭУлар үчүн жаңы талаптарды карайт:

- алардын ар жылкы финанссылык аудиттен өтүүсү боюнча;
- алардын ыйгарым укуктуу мамлекеттик органдарга жаңы отчетту тапшыруусу боюнча;
- алардын отчету жана финанссылык аудитинин корутундусу ЖМКларга же вебсайтка жарыялануусу боюнча.

Ар жылкы финанссылык аудиттен өтүү үчүн бул КЭУлар көз караптысыз аудитордук компанияларды жалдашы керек. Кыргызстанда мындай компаниялар мамлекет тарабынан сертификацияланган жеке уюмдар болуп саналат. Аудиттин наркы, эреже болгондой, - кымбат. Отчетту жана финанссылык аудиттин корутундусун жалпыга маалымдоо каражаттарына жарыялоо да өтө кымбат процедура болуп саналат. Финанссылык мүмкүнчүлүктөрү чектелген КЭУлар финанссылык аудит үчүн, ошондой эле отчетту жана финанссылык аудиттин корутундусун ЖМКларга жарыялоо үчүн төлөй алышпайт. Эл аралык практикада финанссылык аудиттен өтүү, отчетту жана финанссылык аудиттин корутундусун ЖМКларга жарыялоо боюнча талаптар, - бардык эле КЭУларга карата эмес, КЭУлардын өзгөчө категорияларына карата, мисалы, мамлекет олуттуу салыктык женилдиктерди берген кайрымдуулук (же коомго пайдалуу) уюмдун макамын алган КЭУларга же мамлекет калкка социалдык кызматтарды көрсөтүү же социалдык долбоорлорду жүзөгө ашыруу үчүн каржылоону берген КЭУларга карата гана каралган. Кыргызстанда азыркы убакта “Кайрымдуулук уюмдар жөнүндө” жаңы мыйзамдын долбору иштелип чыкты, ал кайрымдуулук

уюмдарынын ар жылкы финанссылык аудиттен өтүүсүн, ошондой эле алардын отчету жана финанссылык аудиттин корутундусун МСКнын вебсайтында жарыялоосун карайт.

Бул КЭУлар үчүн (мыйзам долбоорунда каралган) жаңы отчетту тапшыруу боюнча талаптарды белгилөөгө каршы аргументтер – ушул Талдоонун 1.1-бөлүмүндө баяндалган аргументтерге окшош. Жогоруда көрсөтүлгөн талаптар КЭУлар үчүн ашыкча оордук келтириүүчү болуп саналат, эл аралык практикага жана Кыргызстандын эл аралык милдеттемелерине дал келбейт.

**2.3. ЮОСТИЦИЯ МИНИСТРЛИГИНЕ КЭУ – “ЧЕТ ӨЛКӨЛҮК ӨКҮЛДӨРДҮН”  
ИШ-АРАКЕТИН ТЕКШЕРҮҮ, ОШОНДОЙ ЭЛЕ АЛАРДЫН ИШ-  
АРАКЕТИН ТОКТОТО ТУРУУ УКУГУН БЕРҮҮ**

Мыйзам долбоору Юстиция министрлигине “чет өлкөлүк өкүлдөр” катары тааныла турган КЭУлардын ишмердүүлүгүн пландуу жана пландан тышкary текшерүүлөрдү жүргүзүү, ошондой эле алардын ички иштерине кийлигишүү укугун берет. Мыйзам долбоорунун бул ченемдерине каршы жүйөлөр – ушул Талдоонун 1.2-бөлүмүндө баяндалган жүйөлөргө окшош.

Мыйзам долбоору ошондой эле Юстиция министрлигине өзүнүн кароосу боюнча, “коммерциялык эмес уюмдардын реестрине киргизүү жөнүндө арыз бербеген, чет өлкөлүк өкүлдүн функциясын аткарган, Кыргыз Республикасынын “Юридикалык жактарды, филиалдарды (өкүлчүлүктөрдү) мамлекеттик каттоо жөнүндө” мыйзамына ылайык, чет өлкөлүк өкүлдүн функцияларын аткарган” КЭУлардын ишмердүүлүгүн алты айга чейинки мөөнөткө токтото туруу укугун берет.

Муну менен мыйзам долбоору Юстиция министрлигине соттук чечимсиз, КЭУлардын иш-аракетин токтото туруу жана мындей жол менен, анын иш-аракетин дээрлик токтотуу ыйгарым укуктарын берет. Бул жобону практикада колдонуу – адам укуктарын жана Кыргыз Республикасынын ЖСУЭП боюнча эл аралык милдеттемелерин түздөн-түз бузуу болуп эсептелет.

- 3. ЧКЭУЛАРДЫН ФИЛИАЛДАРЫ ЖАНА ӨКҮЛЧҮЛҮКТӨРҮ ҮЧҮН ЖАҢЫ ООРДУК КЕЛТИРҮҮЧҮ ТАЛАПТАРДЫ КОЮУ, АЛАРДЫН ИШМЕРДҮҮЛҮГҮН ЧЕКТӨӨ,  
ЮОСТИЦИЯ МИНИСТРЛИГИНЕ АЛАРДЫН ИЧКИ ИШТЕРИНЕ КИЙЛИГИШҮҮ  
УКУКТАРЫН БЕРҮҮ**

**3.1 ЧКЭУЛАРДЫН ФИЛИАЛДАРЫНЫН ЖАНА ӨКҮЛЧҮЛҮКТӨРҮНҮН ИШ-АРАКЕТИН ЧЕКТӨӨ ЖАНА АЛАР ҮЧҮН ООРДУК КЕЛТИРҮҮЧҮ ТАЛАПТАРДЫ КОЮУ**

Мыйзам долбоору Кыргыз Республикасындагы ЧКЭУлардын филиалдары жана өкүлчүлүктөрү үчүн жаңы талаптарды карайт:

- алардын ар жылкы финанссылык аудиттен өтүүсү боюнча;
- алардын мамлекеттик органдарга жаңы отчетту тапшыруусу боюнча;
- алардын отчету жана финанссылык аудитинин корутундусу жалпыга маалымдоо каражаттарына же вебсайтка жарыялануусу боюнча.

Бул талаптар Кыргыз Республикасындагы ЧКЭУлардын иш-аракетин олуттуу татаалдаштырат жана позитивдүү эл аралык практикага дал келбейт. Мыйзам долбоору Юстиция министрлигине “*конституциялык түзүлүштүн негиздерин коргоо, мамлекеттин коргонуу жөндөмдүүлүгүн жана коопсуздугун камсыздоо, башка жактардын адептүүлүгүн, дөн соолугун, укуктарын жана эркиндиктерин камсыздоо максатында*” ЧКЭУлардын филиалына же өкүлчүлүгүнө айрым жарандарды же уюмдарды каржылоого тыюу салуу укугун берет. Бул Талдоодо караган башка жаңы ыйгарым укуктар сыйктуу эле, мыйзам долбоору маңызы боюнча, Юстиция министрлигине өзүнүн каросу боюнча КЭУларды каржылоону токtotуу боюнча чечим чыгаруу жаатында чектөөсүз ыйгарым укуктарды берет, анткени мыйзам долбоорунда КЭУлардын ишмердүүлүгүн баалоо боюнча кандайдыр бир критерийлер жок. Бул жобону практикада колдонуу, албетте, ЧКЭУлардын ички иштерине кийлигишүү катары таанылат, бул адам укуктарын жана Кыргыз Республикасынын эл аралык милдеттөмөлөрин түз бузуу болуп саналат.

**3.2 ЮСТИЦИЯ МИНИСТРЛИГИНЕ ЭЛ АРАЛЫК УЮМДАРДЫН ЖАНА ЧКЭУЛАРДЫН ФИЛИАЛДАРЫН ЖАНА ӨКҮЛЧҮЛҮКТӨРҮН РЕЕСТРДЕН ЧЫГАРУУ БОЮНЧА УКУК БЕРҮҮ ЧКЭУЛАРДЫН ФИЛИАЛДАРЫНЫН ЖАНА ӨКҮЛЧҮЛҮКТӨРҮНҮН ИШ-АРАКЕТИН ЧЕКТӨӨ ЖАНА АЛАР ҮЧҮН ООРДУК КЕЛТИРҮҮЧҮ ТАЛАПТАРДЫ КОЮУ**

Мыйзам долбооруна ылайык, ЧКЭУлардын Кыргызстандагы түзүмдүк бөлүмү белгиленген мөөнөттө отчет бербеген учурда, ошондой эле эгерде ЧКЭУлардын түзүмдүк бөлүмүнүн ишмердүүлүгү билдирилген максаттарга, ошондой эле анын отчетунда көрсөтүлгөн маалыматтарга дал келбеген учурда, ЧКЭУлардын

тийиштүү түзүмдүк бөлүмү Юстиция министрлигинин чечими боюнча “эл аралык уюмдардын жана ЧКЭУлардын филиалдарынын жана өкулчулуктөрүнүн реестринен чыгарылыши” мүмкүн. Юстиция министрлигиге мындай кеңири ыйгарым укукту – соттун чечими жок реестрден чыгарып салуу жөнүндө чечим кабыл алуу укугун берүү, - позитивдүү эл аралык практикага дал келбейт жана Кыргыз Республикасындагы ЧКЭУлардын укуктук абалын олуттуу начарлатат. Бул ченемди кабыл алуу чет өлкөлүк булактардан коомго пайдалуу долбоорлорду каржылоо программаларын кыскартууга жана социалдык, экономикалык жана башка көйгөйлөрдү чечүүдө Кыргызстанга олуттуу жардам көрсөтүп жаткан эл аралык жана чет өлкөлүк уюмдардын ишмердүүлүгүн токтотууга алыш келиши мүмкүн.

#### 4. КЭУЛАРДЫН ӨКҮЛДӨРҮНҮН КЫЛМЫШ-ЖАЗА ЖООПКЕРЧИЛИГИ

Мыйзам долбоору КЭУлардын өкүлдөрү үчүн кылмыш-жаза жоопкерчилигин киргизүүнү карайт:

- 1) 50дөн 100 миң сомго чейин айып түрүндө же беш жылга чейин эркиндигинен ажыратуу түрүндө – *“иши жарандардын устунаң зомбулук кылуу менен же алардын саламаттыгына башка залал келтириүү менен же болбосо жарандарды жарандык милдеттерин аткаруудан баш тартууга же башка укукка каршы жосундарды жасоого козутуу менен коштолгон бирикме же башка коммерциялык эмес уюмdu, же болбосо чет өлкөлүк коммерциялык эмес уюмдун түзүмдүк бөлүмүн түзүү, ошого тете ушундай бирикмени, уюмdu же болбосо түзүмдүк бөлүмдү жетектөө”* үчүн.
- 2) 100дөн 200 миң сомго чейинки өлчөмдөгү айып түрүндө же он жылга чейин эркиндигинен ажыратуу түрүндө – жогоруда келитирилген ченемде караган “*бирикмелердин ишине жигердүү катышуу, ошого тете мындай уюмдардын жосундарын пропагандалоо*” үчүн.

Анда мындай суроо жаралат: “Коммерциялык уюм түзүп жана анын ишмердүүлүгүн алкагында жогоруда көрсөтүлгөн укук бузуулар жана кылмыштарды жасаганга болобу? Же бул укук бузуулар жана кылмыштарды мамлекеттик органдарда иштеген адамдар жасашы мүмкүнбү? Албетте – жок!

Бул укук бузуулар жана кылмыштар ким тарабынан жасалганинан көз карандысыз, коом учүн кооптуу. Кыргыз Республикасынын Кылмыш-жаза кодекси жана Укук бузуулар жөнүндө кодекси бул сыйктуу укук бузуулар жана кылмыштарды жасаган бардык жактар учүн жоопкерчиликти карашат. Бул өңдүү укук бузуулар жана кылмыштарды жасаган адамдар, алар кайда иштегенинен – алар КЭУларда, мамлекеттик органдарында, бизнес секторунда иштегендигине же жумушсуз болуп саналгандыгына көз карандысыз жоопкерчилик тартышы керек. Бул өңдүү укук бузуулар жана кылмыштарды жасоо учүн жоопкерчилик бардык адамдарга жайылтылыши керек болгондуктан, КЭУлардын өкүлдөрүн өзгөчө категорияга бөлүүгө негиздер жок.

## Корутунду

Кыргызстан адамдын фундаменталдык укуктарын жана эркиндиктерин камсыздоо жана коргоо маселелеринде, жарандык коом парламенттин, президенттин жана Министрлер Кабинетинин негизги миссиясын – жарандардын жашоо шарттарын жакшыртууну - жүргүзүүдө аларга көмөктөшүүсү учүн укуктук шарттарды түзүү маселелеринде Борбордук Азиядагы жана Евразиядагы эң прогрессивдүү өлкөлөрүнүн ичине кирет. Тилекке карши, мыйзам долбоорунун жоболору бул чөйрөдөгү Кыргызстандын аракеттерин токтотот жана артты карай түрттөт, ошондой эле анын адам ресурстарын өнүктүрүү, чет өлкөлүк инвестицияларды тартуу, Кыргызстанды демократиялык мамлекет катары туруктуу позицияларын колдоо учүн өз жарандарынын жана дүйнөлүк коомчулуктун колдоосун пайдалануу жөндөмдүүлүгүн начарлатат.

Мыйзам долбоорунун 90% ашыгы Орусия Федерациясынын “чет өлкөлүк агенттер” жөнүндө мыйзамынан көчүрүлүп алынган. Кыргыз Республикасында 2014-2016-жылдары “чет өлкөлүк агенттер” жөнүндө мыйзам долбоорун кабыл алууну жактагандар “мындай мыйзамды биринчи болуп АКШ кабыл алган, ал эми Орусия болгону АКШнын тажрыйбасын алган” деп ырасташкан. Бул чындыкка дал келбейт. Атальшындагы айрым сөздөрдүн окшоштугунан тышкary, американлык “Чет өлкөлүк агенттерди каттоо” (Foreign Agents Registration Act (FARA)) жөнүндө мыйзамдын Орусия Федерациясынын 2012-жылдын 20-июлундагы № 121-ФЗ “Чет өлкөлүк агенттин функцияларын аткаруучу коммерциялык эмес уюмдардын ишмердүүлүгүн жөнгө салуу бөлүгүндө Орусия

Федерациясынын айрым мыйзам актыларына өзгөртүүлөрдү киргизүү жөнүндө<sup>4</sup> федералдык мыйзамы<sup>4</sup> менен эч окшоштугу жок. FARA мыйзамы 1938-жылы Экинчи дүйнөлүк согуштун алдында, АКШда нацисттик пропаганданы жайылтуу менен күрөшүү үчүн кабыл алынган. Согуштан кийин АКШда FARA мыйзамы бир нече жолу алмашкан, олуттуу өзгөртүүлөр 1966 жана 1995-жылдары киргизилген, алар мыйзамдын багытын “нацисттик пропагандадан” “саясий лоббизмге” өзгөрткөн. КЭУлардын ишмердүүлүгү FARАда жөнгө салуу объектиси болуп саналбайт (анда КЭУлар жөнүндө бир да сөз жок), мыйзам алардын ишмердүүлүгүн чектебейт жана аларга каршы багытталган эмес. FARАга ылайык, чет өлкөлүк “принципалдын” (заказчынын) агенти “чет өлкөлүк заказчынын буйругу боюнча, өтүнүчү боюнча, жетекчилиги астында же көзөмөлү астында” аракеттенген жана “чет өлкөлүк заказчынын кызыкчылыктарында саясий ишмердүүлүк менен” алектенген, анын ичинде “Кошмо Штаттардын мамлекеттик органдарынын же өкмөтүнүн расмий адамдарынын алдында чет өлкөлүк заказчынын кызыкчылыктарын” түртүү менен алектенген жеке же юридикалык жак болушу мүмкүн (ст. 611 (c) (1)). FARA чет мамлекеттердин, чет өлкөлүк уюмдардын же жеке адамдардын атынан жана алардын кызыкчылыктарында аракеттенген – мамлекеттик органдарда, ошондой эле АКШ Өкмөтүнүн кызмат адамдары аркылуу заказчылардын кызыкчылыктарын сүрөп жаткан жактарды (коммерциялык компаниялар, КЭУлар же жеке жактар) аныктоо максатында кабыл алынган<sup>5</sup>. Орусиялык мыйзам болсо КЭУга каршы гана багытталган, ал чет өлкөлүк заказчынын кызыкчылыктарында ишмердүүлүк жүргүзүү сыйктуу шарттарды карабайт, мындан тышкары, анда “саясий ишмердүүлүк” түшүнүгүнүн аныктамасы өтө кенен аныкталган, бул чет өлкөлүк каржылоону алган, “чет өлкөлүк агенттин” катарына каалаган жигердүү аракеттенген КЭУларды киргизүүгө мүмкүнчүлүктөрдү берет. Мисалы, алсак, Орусияда “Каркыраларды коргоо боюнча Ыраакы Чыгыш коругу” “чет өлкөлүк агент” катары таанылган<sup>6</sup>, бул маанисиз болуп саналат жана буга FARАга ылайык таптакыр жол берилбейт болчу.

Талдоо көрсөткөндөй, мыйзам долбоору кабыл алынып калса Кыргыз Республикасында жергиликтүү да, чет өлкөлүк да КЭУларды түзүүнүн шарттары

<sup>4</sup> Төмөнкү сайттан тапсаныздар болот: <http://graph.document.kremlin.ru/page.aspx?1620877>

<sup>5</sup> Белгилей кетсек, Кыргызстанга да ушул сыйктуу мыйзам пайдалуу болмок, анткени азыркы убакта жарандар айрым саясатчылар мамлекеттик органдарда саясий чечимдерди, анын ичинде мыйзам долбоорлорун кээ бир чет өлкөлөрдүн же чет өлкөлүк компаниялардын кызыкчылыктарында сүрөп жатышканын көрүшүүдө.

<sup>6</sup> Төмөнкү сайттан тапсаныздар болот: <http://lenta.ru/news/2013/05/17/political>

жана укуктук абалы олуттуу түрдө начарлайт. Мыйзам долбоорунун бир катар ченемдери ЖСҮЭПке жана адам укуктары боюнча эл аралык укуктун башка негизги булактарына<sup>7</sup> каршы келет. Эгерде Кыргыз Республикасынын Конституциясында жазылгандай, мамлекеттин кызыкчылыгы өлкөдө чыныгы демократияны куруу болсо, анда мыйзам долбоору ал кызыкчылыктарга шайкеш келбейт. Ал тургай, мыйзам долбоорун кабыл алуу жана анын ченемдерин колдонуу Кыргыз Республикасындагы жаарандардын жана КЭУлардын укуктарынын бузулушу жөнүндө БУУнун Адам укуктары боюнча комитетине кайрылууларына себепчи болуп калышы мүмкүн. Кыргыз Республикасы бул кайрылуулардын баарында утулат деген ыктымалдуулук өтө жогору. Мамлекетте демократиялык эмес өлкөнүн имиджи калыптанат.

Жогоруда баяндалгандардын негизинде, мыйзам долбоорун кабыл алуу максатка ылайыксыз болуп саналааары жөнүндө тыянак жасоого болот.

Эл аралык Коммерциялык эмес укук борбору (ЭКЭУБ) мыйзам долбоору боюнча өз комментарийлерин берүү мүмкүнчүлүгү үчүн ыраазычылык билдириет жана мындан ары кызматташтыкты улантууга үмүттөнөт.

---

<sup>7</sup> Адам укуктарынын жалпы декларациясы (20-берене) (1948), Адам укуктарын жана негизги эркиндиктерин коргоо жөнүндө Европа Конвенциясы (11-берене) (1950), ошондой эле Жарандык жана саясий укуктар жөнүндө эл аралык пакт (22-берене) (1966) болжол менен бирдей жоболорду камтыйт.